

**Sáttmáli**

millum

**Maskinmeistarafelagið**

og

**Reiðarafelagið fyri Handilsskip**

## **§1. Sáttmálafevnd**

**Hesin sáttmáli er bert galdandi fyri limir í Maskinmeistarafelagnum og Reiðarafelagnum fyri Handilsskip.**

## **§ 2. Starvsetan og uppsøgn**

**Stk. 1.** Starvsavtala verður givin sambært løgtingslóg um skyldu arbeiðsgevaranna at gera skrivliga avtalu við sjófólk um setanartreytir.

**Stk. 2.** Uppsagnarfrestin frá reiðara er 1 mánaður til tann seinasta í einum mánaða í fyrstu 6 mánaða starvstíð, og 3 mánaða uppsøgn til seinast í einum mánaði eftir 6 mánaða starvstíð. Uppsagnartíðin verður longd við 1 mánaði fyri hvørt 3. starvsárið, tó longst í 6 mánaðir.

Uppsøgn frá maskinmeistara/motorpassara skal gevast við 1. mánaða freist til seinast í einum mánaða.

Tíðarskeiðið, sum samsýningin í §41 í løgtingslóg um starvsviðurskifti o.a. hjá sjófólki svarar til, kann mótroknast hesi uppsagnartíð.

**Stk. 3.** Heldur uppsagdi ikki uppsagnartíðina, skal viðkomandi rinda reiðarinum gjald svarandi til løn helvtina av uppsagnartíðini.

**Stk. 4.** Verður maskinmeistari uppsagdur av reiðarinum uttanlanda, rindar reiðarið heimferðina.

Um uppsagnarfrestin er úti, áðrenn hann kemur heim, eigur hann hýru til tann dagin, hann er heima. Hetta er ikki galdandi, um hann er uppsagdur, tí hann hevur mishildið tænavtaluna.

**Stk.5** Tá uppsøgn er grundað á uppløgu, steðg orsakað av dokking, umvæling ella tilíkt, byrjar uppsagnarfrestin fyri maskinmeistara, ið hevur verið meira enn 1 ár í reiðarinum, ikki fyrr enn skipið ella maskinmeistarin er heimkomin.

**Stk. 6.** Um maskinmeistari, eftir boðum frá reiðarinum, skiftir til annað skip, sum er í lægri lönarklassa, áðrenn hann hevur verið heima í frítíð, skal hann hava ta hýru, hann hevði, áðrenn hann skifti. Skiftir hann uttanlanda, er §7 í sjólógini galdandi, ið sigur, at maskin-meistari skal ikki vera yvir 6 mánaðir heimanifrá. Skiftir maskinmeistari, eftir at hann hevur sagt upp, má tað ikki økja uppsagnartíðina.

**Stk. 7.** Fyri ein maskinmeistara, ið er heima og sigur upp, áðrenn hann skal mynstra á aftur, steðgar starvstíðin og við tí rætturin til hýru, tá frítíðin, hann hevur til góðar, er greidd, um so er, at tað ikki ber reiðarinum til at fáa hann umborð á eitt av hinum skipunum í reiðarinum innanfyri restina av tí í stk. 2 ásettu uppsagnarfrest.

**Stk. 8.** Um so er, at tað sum er nevnt í stk. 5 og 6 hevur við sær ferðaútreiðslur til og av skipi, rindar reiðarið hesar útreiðslur.

**Stk. 9.** Støðug uppsøgn, tað er uppsøgn, ið verður endurtikin 3. hvønn mánað, ella hvønn mánað, er ógyldug.

**Stk. 10.** Hevur maskinmeistari verið í reiðarinum í meira enn ½ ár, kann viðkomandi eftir avtalu við reiðaran hava makan við umborð í í mesta lagi 3 mánaðir um árið.

**Stk. 11.** Verður makin umborð í meira enn 3 mánaðir, verður kostpeningur goldin til skipið. Flutningsútreiðslur, ábyrgd og trygging eru reiðarinum óviðkomandi.

**Stk. 12.** Omanfyri nevnda er tó treytað av, at umstøðurnar umborð gera hetta gjørligt, og at skipið ikki er í vinnu, sum treytar serligar førleikar til tey, sum eru við skipinum.

**Stk. 13.** Sum frystiskip verða roknað øll skip, sum hava frystilast størri enn 1000 m<sup>3</sup>.

**Stk. 14.** Bert avspáking, vunnin seinastu útmynstring, kann mótroknast uppsagnartíðina. Avspáking vunnin í uppsagnartíðini er partur av uppsagnartíðini frá reiðara. Avspáking vunnin áðrenn uppsøgnina telur ikki við í uppsagnartíðina frá manning..

### **§ 3. Hýra**

**Stk. 1.** Í fyrstu mánaðarhýruni er íroknað viðbót fyri eina arbeiðstíð, ið er 11 tímar um samdøgrið. Vanlig mattíð er íroknað arbeiðstíðina, tá tað ikki verður gingið vakt.

**Stk. 2.** Fyri arbeiði, sum maskinmeistari arbeiðir yvir 11 tímar í einum samdøgri, verður úrtíðarlønin roknað sum mánaðarlønin/173 + 25%.

**Stk. 3.** Forvunnin yvirtíð kann í samráð við reiðarið umroknast til frítíð soleiðis:  
2/3x8 yvirtímar = 8 vanligar tímar = 1 frídag.

**Stk. 4.** Sáttmálahýran hækkar við 3,80% tann 01. mars 2023 og við 4,04% tann 01.03.2024.

Lønartalvan er at síggja í fylgiskjalinum til henda sáttmála, og er at meta sum partur av hesum sáttmála.

**Stk. 5.** Yvirtíðarskipanin er tó ikki galdandi fyri maskinstjórar.

**Stk. 6.** Avloysing: Tá maskinmeistari virkar í hægri starvi, skal hann verða løntur við tí hýru og frítíð, ið svarar til starvið.

**Stk. 7.** Tá skift verður frá einum skipi til annað, fáa maskinmeistarar hýru í bíðitíðini.

**Stk. 8.** Maskinfólkið hevur rætt til at fáa hýruna útgoldnað í seinasta lagi tann 1. í mánaðinum aftaná, at hon er vunnin.

Verður hon goldin aftaná tann 10., skulu 1,5% leggjast afturat, annars 1,5% fyri hvønn mánað, resthýran ikki er goldin.

**Stk 9.** Maskinmanningin verður lønt eftir hjáløgdu lønartalvu.

**Stk. 10.** Fyri sigling í bólki 1 og 2 verða latnar til einameistarar hesar mánaðarligu viðbøtur ístaðin fyri yvirtíð:

1. mars 2023

Bólkur 1	1754 kr
Bólkur 2	1906 kr

1. mars 2024

Bólkur 1	1825 kr
Bólkur 2	1983 kr

Viðbøturnar hækka framyvir við sama % stigi sum samlaða sáttmálahækkingin.

**Stk. 11.** Starvsaldur verður roknaður frá setanardegi til uppsagnardag í reiðarínum. Tó verður starvsaldur, sum ein hevur vunnið í reiðarínum, roknaður uppí, um so er, at viðkomandi er farin úr reiðarínum orsaka av honum ikki skyldugari orsök, ella skúlagongd og líknandi.

**Stk. 12.** Maskinmanningin hevur rætt til frítíðarískoyti, sambært § 11, stk. 1 í galdandi løgtingslóg um frítíð við lön, nr. 30 frá 7. apríl 1986 við seinni broytingum.

## **§ 4. Eftirlønartrygging**

**Stk 1.** Reiðarið rindar sum eftirløn 12,50% til eina av báðum þørtum góðkenda eftirlønarskipan. Eftir 1. juni 2021 verður eftirlønin 13%. Eftirlønargevandi er grundhýran sambært lönartalvuni umframt tær viðbøtur, sum eru nevndar í §2, stk. 3 í sersáttmálanum fyri fráländavinnu (Multi purpose standby, supply- og ankarhandler vessels).

Eftirlønin verður flutt samstundis sum lønin verður goldin.

**Stk. 2.** Útlendingar, sum samb. § 1, stk 5 í eftirlønarlógini eru frítíknir fyri at rinda til eina føroyska eftirlønarskipan, og føroyingar, sum hava nátt pensiónsaldur, fáa ístaðin upphæddina, sum skuldi verið flutt sum eftirløn, útgoldna sum lön. Áðrenn upphæddin verður goldin, verða gjøld, sum skulu rindast samstundis sum lønin, tikin av upphæddini, soleiðis at útreiðslan hjá arbeiðsgevara verður óbroytt.

## **§ 5. Frítíð**

**Stk. 1.** Fyri hvørjar 30 dagar umborð fær maskinmanningin 30 dagar frí við fullari hýru. Íroknað hesum frídögum er frítíð sambært galdandi løgtingslóg um frítíð nr. 30 frá 7 apríl við seinni broytingum.

**Stk. 2.** Í samband við avvikling av frítíð hava maskinmeistarar rætt til, at halda minst 25 samanhangandi frídagar pr. 30 dagar umborð, áðrenn útmynstring. Restin kann avroknast til útgjaldingar sambært galdandi sáttmála.

**Stk. 3.** Frídagar verða avgreiddir, sunnu- og halgidagar íroknaðir.

**Stk. 4.** Maður, sum hevur verið samanhangandi í tænastu 3 mánaðir í sama reiðarí og ikki hevur verið heima í Føroyum í hesum tíðarskeiði og ynskir at halda frí í Føroyum, eigur heimferðina goldnað av reiðarínum.

**Stk. 5.** Reiðarið verður at leggja frítíðina tilrættis soleiðis, at eftir 10 vikur útmynstring eigur viðkomandi fría ferð og frí eftir stk. 1 við somu føstu mánaðarløn, sum undir útmynstring. Verður skift týttari, verður tað uttan kostnað fyri reiðarið.

Ikki avgreiddir frídagar kunnu goymast til seinni avspasering eftir galdandi sáttmála. Uppspard frítíð kann útgjaldast, um maskinmanningin og reiðari eru samd um hetta.

Avtala kann gerast millum reiðari og maskinmanning um, at upp til 10 dagar kunnu mótroknast komandi frídögum, um menn ikki eru slopnir avstað aftur til tíðina.

**Stk. 6.** Ferðadagar útyvir 1 ferðadag telja sum 0-dagar. Tað vil siga, at løn verður goldin fyri dagin, men frídagur ikki upptjentur.

**Stk. 7.** Frítíðin kann eisini verða hildin undir uppløgu (arbeiðsloysi), um so er, at reiðariíð frammanundan hevur boðað frá hesum.

**Stk. 8.** Fyrsti frídagur er dagurin aftaná heimkomu til heimland sjómansins, og seinasti frídagur er dagurin fyri, viðkomandi fer úr heimlandi sjómansins.

**Stk. 9.** Ferðaútreiðslur hjá avloysara rindar reiðariíð.

**Stk. 10.** Um frítíðin, sum er skipað sambært stk. 5 í hesi grein, verður broytt, skal reiðariíð boða maskinmeistara frá hesum uttan óneyðugt drál.

**Stk. 11.** Maskinstjórar ganga ikki vakt, meðan skipið er í havn, um maskinmanningin er tveir manns ella fleiri umframt maskinstjóran.

**Stk. 12.** Fyri útmynstring longri enn 10 vikur verður latið 1/2 frídagur pr. dag fyrstu 14 dagarnar og 1 frídagur pr. dag fyri eftirfylgjandi dagar.

## ***§ 6. Sjúka og vanlukkuutilburðir***

**Stk. 1.** Í mun til avmynstring vegna sjúku ella vanlukku verður víst til lóg um starvsviðurskifti hjá sjófolki.

**Stk. 2.** Tá sjófolk er sjúkrameldað, ávíkavist samlar og avspákar sjófolk frídagar á sama hátt, sum um viðkomandi var í arbeiði.

**Stk. 3.** Eftirsituløn: Um maður doyri, meðan hann er í starvi, eiga kona ella børn undir 18 ár, sum hann hevur skyldu at upphalda, rætt til eftirsituløn í upp til 3 mánaðir. Hevur hann verið í reiðarínum í fimm ár sum yvirmaður, hava tey rætt til upp til 4 mánaðir. Uppspard frítíð verður at rokna sum verandi umframt omanfyri nevnda.

**Stk 4.** Viðvíkjandi rættindum í sambandi við barsil verður víst til lóg um barsilsskipan.

## ***§ 7. Vanligar viðtøkur***

**Stk. 1.** Við skipum, ið hava meir enn 1 maskinmeistara, verða teir nevndir við hesum heiti:

- Maskinstjóri
- 1. maskinmeistari
- 2. maskinmeistari
- 3. maskinmeistari o.s.fr.
- Junior- maskinmeistari
- Skipselektrikari

**Stk. 2.** Rokkið maskinmeistaraprógv gefur viðkomandi rætt til at mynstra sum juniormaskinmeistari.

**Stk. 3.** Um so er, at tað eru færri maskinmeistarar enn tað, ið lógin ásetur, ella um maskinmeistari fellur frá á túrinum, verður hýran hjá tí írestaða lutað sambært sjómanslógini § 23.

**Stk. 4.** Hýran hjá tí írestandi maskinmeistara verður lutað millum hinar, meðan sjóvaktin gongur .

**Stk. 5.** Reiðariíð heldur koyggjuklæðir og handklæðir. Á koyggjum verður skift 14. hvønn dag og handklæðir hvørja viku.

**Stk. 6.** Tá ið arbeitt verður til midnátt ella út á náttina, eiga teir, ið arbeiða, rætt til eyka máltíð á midnátt, smyrjubreyð og kaffi. Hetta skal verða umbiðið so vítt gjørligt áðrenn kl. 18.00.

**Stk. 7.** Reiðariíð skal syrgja fyri, at messa, kømur o.t. verður hildið reint, um manning er til tess.

## **§ 8. Kostpeningur**

**Stk. 1.** Meðan skipið er heima og kostur ikki fæst, í tænavastu umborð verður goldið 110 kr. fyri hvønn dag.

Í tænavastu heimanífrá verða, tá kostur ikki fæst, almennu dagpengasatsirnir fyri tænavastuferðir til Danmarkar brúktir, í lötuni 360 kr.

**Stk. 2.** Um kravt verður, at maskinmeistari skal arbeiða ella hava eftirlit umborð og ikki er ámyndaður, meðan skipið er heimanífrá, skal reiðariíð gjalda allar útreiðslur í samband við vist og upphald í samráð við viðkomandi maskinmeistara.

Um eingin onnur avtala fyriliggur, eru somu reglur viðv. arbeiðstíð, løn og frítíð galdandi sum fyri útmynstring.

## **§ 9. Limagjald**

**Stk. 1.** Reiðariíð rindar vegna maskinmanningina til Maskinmeistarafelagið í limagjaldi tann til eina og hvørja tíð galdandi % sats, í lötuni 1% av allari útgoldnari løn.

**Stk. 2.** Partarnir eru samdir um, at teir hava felags áhuga í, at sjómenn og reiðarar eru skipaðir í ávíkavist fakfelag og reiðarafelag.

Partarnir skulu eftir tørvi kunna um fyrimunirnar við at vera við í felagsskapi. Eisini skulu partarnir virka fyri at tryggja, at sáttmálin verður hildin.

## **§ 10. Trygging**

**Stk. 1.** Tá reiðariíð rindar fyri ferðing hjá maskinmanning, skal tað eisini rinda trygging av ferðagósi.

**Stk. 2.** Við skipbrot ella annan skaða, t.d. eldsbruna, rindar trygging reiðarans fyri mistar ognir samb. sjómanslógini § 42 stk. 1.

## **§ 11. Fyllskapur**

**Stk. 1.** Nýtsla av rúsevnum í arbeiði og undir ferðing til skipið kann hava við sær burturvísing.

## **§ 12. Eftirútbúgvingar og skeiðvirksemi**

**Stk. 1.** Maskinmeistarar hava skyldu til, eftir boðum frá reiðarínum í álmanakkaárinum at nýta upp til 5 dagar av frídøgunum til skeið-virksemi. Allir frídagar, sum vera nýttir umframt hesar geva rætt til ein frídag. Hevur reiðariíð ikki boðað frá áðrenn 1. desember, ber ikki til at taka av frídøgunum til skeið í viðkomandi álmanakkaári.

**Stk. 2.** Eftirlit í sambandi við nýbygging, fundir við reiðariíð og tilíkt virksemi, sum ikki beinleiðis kann kallast skeið/útbúgving, kemur ikki undir hesa reglu.

**Stk. 3.** Hevur maskinmeistari við árslok ikki biðið reiðariíð um at sleppa at nýta møguligar avlopsdagar (av teimum 5) til viðkomandi útbúgvingarendamál næsta álmanakkaár, detta hesir avlopsdagar burtur sum skeiðdagar, men varðveitast sum frídagar.

**Stk. 4.** Maskinmeistari avtalar við reiðariíð um teir í stk. 3 nevndu avlopsdagar, og skulu teir nýtast áðrenn árslok næsta álmanakkaár.

**Stk. 5.** Reiðariíð rindar skeiðgjald. Reiðariíð rindar eisini ferða- og vistarhaldsútreiðslur, annaðhvørt eftir avtalu, ella eftir rokning.

**Stk. 6.** Vil reiðariíð hava maskinmeistarar á skeið longur enn 5 dagar, galda hesar reglur:

- Varar skeiðið longur enn eina viku skulu leygardagar og sunnudagar ikki nýtast av frídøgunum.
- Varar skeiðið longur enn 4 samanhangandi vikur, og tað eftir hetta verða skeið 4 teir fyrstu dagarnar í vikuni, so verður 5. dagurin í vikuni ikki tikin av frídøgunum.

## **§ 13. Skipan fyri skipsvirmenn uttan neyðuga siglingstíð**

Skipsvirmenn uttan neyðuga siglingstíð eru sum meginregla fevndir av høvuðsáttmálanum, tó við teimum ásetingum, sum her eru tilskilaðar.

**Stk. 1.** Útmynstringarskipanin er 2-1, soleiðis at skilja, at fyri hvørjar 30 dagar umborð fáa skipsvirmenn eftir hesi skipan 15 frídagar. Onnur skipan kann verða nýtt, um partarnir eru samdir um hetta.

**Stk. 2.** Reiðariíð verður at leggja frítíðina til rættis soleiðis, at eftir 3 mánaða útmynstring eigur viðkomandi fría ferð og frí eftir stk. 1 við somu føstu mánaðarløn, sum undir útmynstring. Verður skift týttari, verður tað uttan kostnað fyri reiðariíð.

**Stk. 3.** Lønin er ásett í lønartalvuni við 2-1 skipan. Um onnur skipan verður avtalað, eigur lønin at vera tillagað samsvarandi hesari. Upphæddin hækkar framyvir við sama %-stigi sum lønartalvan.

**Stk. 4.** Uppsagnartíðin fyri tey, sum eru sett sambært hesi grein, er 1 mánaði frá reiðaríi og ½ mánaði frá yvirmanninum.

**Stk. 5.** Skipsyvirmaðurin hevur rætt til at fáa frálæru í øllum viðkomandi skipanum umborð, og áleggur tað reiðarínum at bera so í bandi, at hetta kann lata seg gera.

**Stk. 6.** Setanin og ásetingarnar í hesi grein eru sum útgangsstøði bert galdandi í tíðarskeiðnum til yvirmaðurin hevur siglt sær fyrsta vinnubrævið til, ávíkavist STCW III/1 fyri maskinmeistarar og STCW II/1 fyri stýrimenn.

Tó ber til eftir avtalu at leingja hesa setanina við somu ásetingum at galda, til viðkomandi maskinmeistari hevur siglt sær vinnubrævið STCW III/3 til. Lønin verður tá tillagað sambært lønartalvuni.

Um viðkomandi heldur fram í starvi uttan tílíka avtalu, er hetta at meta sum nýggj setan, har sáttmálaviðurskiptini og lønin verða sambært vanligu ásetingunum í høvuðssáttmálanum. Sama er galdandi, tá møgulig avtala um longda setan gongur út.

## **§ 14. SIT-næmingar**

Reiðarafelagið er við í eini skipan, har SIT-næmingar kunnu fáa starvsvenjing umborð á handilsskipum. Hetta verður sett í verk, tá myndugleikarnir hava gjørt neyðugar skipanir fyri slíkari starvsvenju.

## **§ 15**

Feløgini viðurkenna tað samfelagsgagnliga í, at praktikantar kunnu vera partur av manningini, treytað av, at hetta ikki ávirkar fasta manningartalið.

## **§ 16. Arbejðsklæðir**

Reiðarið keypir arbejðsklæðir til maskinmeistarar.

## **§ 17. Farloyvi**

Maskinmeistari kann fáa farloyvi, tá tað ikki stríðir ímóti áhugamálum hjá reiðarínum.

Um farloyvi verður givið í sambandi við útbúgving, ið tænar áhugamálum hjá reiðarí-num, kann avtala gerast um frí við niðursettari lön. Farloyvi kann verða givið 1 ár í senn.

## **§ 18. Maskinstjórar**

Maskinstjórar kunnu verða undantíknir frá hesum sáttmála, um partarnir eru samdir um hetta og treytað av, at teir sjálvir vátta hetta fyri Maskinmeistarafelagnum.



## **§ 19. Sersáttmálar**

**Stk. 1.** Maskinmeistarafelagið og Reiðarafelagið fyri Handilsskip eru samd um, at maskinmeistarar kunnu gera sersáttmála beinleiðis við reiðarið.

**Stk. 2.** Treytin fyri einum slíkum sersáttmála er:

a) At grundreglurnar eru tær somu sum í høvuðssáttmálanum

b) At avtalan, ið verður gjørd, samanlagt ikki er verri enn høvuðssáttmálin

c) At hóast limirnir hava sersáttmála, at teir tó hava skyldu til at rinda tað til eina og hvørja tíð galdandi limagjald til Maskinmeistarafelagið.

d) At uppsøgn av avtaluni fylgir høvuðssáttmálanum

e) Har eginavtalur eru gjørdar eru gjørdar ímillum sjófólk og reiðari, verður henda tikin upp tey ár, kollektivur sáttmálasamráðingar annars eru. Miðað verður ímóti, at hon verður tikin upp innan 6 mánaðir eftir, at kollektivur sáttmálasamráðingar er loknar.

Umframt dagføring av sjálvari eginavtaluni, skal samrøðan innihalda eina meting av førleikunum hjá sjófólkinum og framtíðar menningarmøguleikar. Tá talan er um sjófólk eldri enn 60 ár verða eisini móguligar tillagingar í setingarviðueskiftunum viðgjørdar.

f) Um sjófólk ynskja at ráðføra seg við yrkisfelag sítt, um avtaluna ella broytingar í henni, skulu tey hava høvi til tess. Yrkisfelagið hevur tagnaðarskyldu um øll viðurskifti í avtaluni

## **§ 20. Seming og tulking av sáttmálanum**

**Stk. 1.** Er sáttmálin uppsagdur, og partarnir ikki koma ásamt, ella annar parturin ber seg undan samráðingum, verður víst til semingslógina (lóg nr. 39, frá 13. mai 2013).

**Stk. 2.** Ivaspurningar um tulking av sáttmálanum verða at leggja fyri Fasta Gerðarrættin.

## **§ 21. Gildi sáttmálans**

**Stk. 1.** Hesin sáttmáli broytir ikki verandi lønaravtalur, um tær eru betur enn hesin sáttmáli ásetur.

**Stk. 2.** Hesin sáttmáli kemur í gildi 1. mars 2023, og kann sigast upp av báðum pørtum við 3 mánaða skrivligari uppsøgn at fara úr gildi til ein 1. mars, tó í fyrsta lagi 1. mars 2025.

Tórshavn tann 17. februar 2023

Maskinmeistarafelagið

Tummas Eli Høj Joensen, formaður

Reiðarafelagið fyri Handilsskip

Jens Meinhard Rasmussen, formaður

Protokollat:

*Partarnir eru samdir um, at um reiðarivirksemi innan havaling ella vindorku tekur seg upp í Føroyskum øki, eiga sáttmálapartarnir at fara undir samráðingar um sáttmála um hetta økið við tí fyri eyga, at sáttmáli er gjørdur áðrenn virksemi byrjar.*